

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*

*śrīkavitārkikasīṃhasya sarvatantrasvatantrasya*  
*śrīmadvēṅkaṭanāthasya vēdāntācāryasya kṛtiṣu*  
*yādavābhyudayē mahākāvye*

**॥ trayōdaśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

## ॥ trayōdaśaḥ sargaḥ ॥

śrīmān vēṅkaṭanāthāryaḥ kavitarīkākēsarī |

vēdāntācāryavaryō mē sannidhattāṃ sadā hṛdi ||

prasādabhājaḥ pratīnirgatāṃ tām

prāsādatō vāsavavallabhāyāḥ |

samagraśaktiḥ samayōpayātaḥ

prāṇēśvarīm prāptumiyēṣa śauriḥ || 13.1 ||

tāmadbhutāṃ siddhimivādbhutānām

saubhāgyavidyāmiva sadguṇānām |

sattāmananyāmiva sadgaṇānām

yathāśrutāṃ praikṣata yādavēndraḥ || 13.2 ||

aṅgairavajñātakadambagōlaiḥ

aspandamandēna vilōcanēna |

līlōpaśāntyā likhitēva sā'bhūt

dāmōdarē dṛṣṭipathāṃ prayātē || 13.3 ||

padmākarāṇām pariṣannivēśē

paryāptacandrāyutakāntisārē |

ananyalabhyām labhatē sma tṛptiṃ

tasyā mukhē dṛṣṭiratīva śaurēḥ || 13.4 ||

vācaspatitvaṃ ca vanaspatīnām

divyētarēṣām ca divaspatitvam |

dātum kṣamāyā dayitē tadānīm  
 ājñāpakō nūnamabhūdanaṅgaḥ || 13.5 ||

tasmin dvitīyāmiva vaijayantīm  
 sā ca priyē sāciviśēṣaramyām |  
 kaṭākṣamālām nibabandha kṛṣṇē  
 kāmādhikē kautukamēdurākṣī || 13.6 ||

alakṣyabhēdatrividhāmbujābhaiḥ  
 ālakṣyaśṛṅgāraguṇānubandhaiḥ |  
 svayaṃvarasragbhirabhāvi tasyāḥ  
 kālōditē kaṃsaripau kaṭākṣaiḥ || 13.7 ||

sa vaijayantyādivibhāvaśālī  
 nirvyājaniṣpannanijānubhāvaḥ |  
 śṛṅgāravīrādbhutacitritātmā  
 ramyastayā nirviviśē rasō'nyaḥ || 13.8 ||

ākēkarāṇāmanaghastadānīm  
 ēkakṣaṇaṃ lakṣyamabhūt bahūnām |  
 tasyāḥ sthirānandapariplutānām  
 arthaspr̥śāmardhaviḷōkitānām || 13.9 ||

tasyāścirākāṅkṣitalābhadhanyaiḥ  
 apatrapāmantharitairapāṅgaiḥ |  
 babhāra bhūyō bahumānapūrvam  
 bālyē dhṛtām barhikalāpabhūṣām || 13.10 ||

santānasaubhāgyaghanēna yūnā  
 siktā sudhāsāranibhairapāṅgaiḥ |

udbhinnarōmāñcatatirbabhāsē

kāntaprarōhā kamalasthalīva || 13.11 ||

svakāntisāmyādiva jātasaṅgaiḥ

śauristadā svāgatasūktigarbhaiḥ |

priyāsakhīnāmabhajat prahr̥ṣṭaiḥ

udvīkṣaṇairutpalapuṣpavṛṣṭim || 13.12 ||

sa rukmiṇīnētracakōracandraḥ

sā tatpraharṣāmbujapūrvasandhyā |

tadadbhutadvandvamavēkṣya sakhyaḥ

prāpustulāmapsarasāmanūnām || 13.13 ||

tathaiva tādātmyamivā”gatānām

tasyāḥ sakhīnām samamāvirāsan |

parasya vīkṣām pratisaṃlapantō

vakrōktigarbhā iva mandahāsāḥ || 13.14 ||

sa kaustubhābhyarṇanivēśayōgyaṃ

kanyāmayam kāmāpayōdhiratnam |

parītamārāt pratihārapālaiḥ

paśyan kṣaṇam pāntha ivāvatasthē || 13.15 ||

taṃ mālyabhūṣāparikarmitāṅgam

dhārātaṭitvantamivāmbuvāham |

samīkṣya bālā tadananyadr̥ṣṭiḥ

caryāmavālbata cātakānām || 13.16 ||

talōdarīm tālaphalastanīm tāṃ

tāmrādharām cārunavōtpalākṣim |

kiṃ nāma bhāvīti vibhāvayantīm  
 kṛṣṇastadā kiñcidivā'sasāda || 13.17 ||

durdarśamadhyāṃ dviradēndrayātāṃ  
 vyūhakramavyaktavicitragātrīm |  
 parairabhēdyāṃ pratijagmuṣīm tāṃ  
 kāntātmikāṃ kāmamacamūṃ sa mēnē || 13.18 ||

sa candrikāṃ candra ivābhiyātaḥ  
 candrānanāṃ yādavavaṃśacandraḥ |  
 nirvēśanīyaḥ saviśēṣamāsīt  
 nēdīyasāṃ nētracakōrabṛndaiḥ || 13.19 ||

ahaṃ tvayā dūtamukhēna dūrāt  
 sādhyā samāhūta ihōpayātaḥ |  
 mā tē bhayaṃ bhūditi mañjubhāṣī  
 tāmagrahīdagrakarē mukundaḥ || 13.20 ||

priyēṇa sā tēna grhītahastā  
 tadvaktradivyāmbujaṣaṭpadēna |  
 vilōcanēna vyavṛṇōt sakhībhyaḥ  
 kṛtārthatāṃ kṣībadaśōlbaṇēna || 13.21 ||

prācō'vatārānatisayya bhūmnā  
 sā rukmiṇī tēna vṛtā cakāśē |  
 tasyaiva rūpāntaradūravṛttiḥ  
 kandarpajanmānugūṇēva kāntiḥ || 13.22 ||

mallīvikāsōjjvalamandahāsā  
 rōmōdgamairāhitakōrakaśrīḥ |

samēyuṣī samdadṛśē tadā sā  
vasantalakṣmīriva mādhavēna || 13.23 ||

agharmajasvēdakaṇāvakīrṇām  
abhītiyaṃ vēpathumudvahantīm |  
anuṣṇabāṣpōdayamantharākṣīm  
vilōkya dēvīm vibhurabhyanandat || 13.24 ||

haripriyāṃ kēsariṇīmivainām  
durāsadāmanyānṛpadvipēndraiḥ |  
sakhījanaḥ prītamanā nidadhyau  
yayau ca khēdaṃ nijaviprayōgāt || 13.25 ||

mithō guṇaistanmithunaṃ nibaddhaṃ  
viyōgavaidēśikaṃprayōgam |  
ajāyatānyōnyanilīnabhāvaṃ  
sakhīdrśām sādaradarśanīyam || 13.26 ||

jagattrayārtipraśamāya jātām  
vihārasaṃkṣōbhitavairisindhuh |  
dēvēṣu paśyatsviva pūrvamēnām  
jagrāha tām jāgrati rājalōkē || 13.27 ||

sa puṣpakaṃ rāma iva priyāṃ svām  
uttāritām śatrubhayādudīrṇāt |  
manōjavaṃ satyamanōrathastām  
ārōpayāmāsa rathaṃ rathāṅgī || 13.28 ||

sā cāmaraughairupacaryamāṇā  
vātāvadhūtairiva kāśajālaiḥ |

rarāja nāthēna rathōdayādrau  
candrēṇa pūrṇēna śarannisēva || 13.29 ||

parasparaprāptaguṇēna bhāsā  
barhāvṛtaṃ vyōma vibhāvayantau |  
virējatustuṅgarathāśrayau tau  
vidyutpayōdāviva mandarasthau || 13.30 ||

prabhēva dēvēna tamōpahēna  
pratyagdiśaṃ tēna saha prayāntī |  
nityānapāyitvamajānatīnāṃ  
satyāpayāmāsa nijamaṃ prajānām || 13.31 ||

tāmudvahaṃstāmarasāyatākṣō  
ratnaughadīptēna rathēna dēvīm |  
ātmānamēvāryamamaṇḍalasthaṃ  
vidyāsakhaṃ vyañjayati sma vīraḥ || 13.32 ||

atītadarśāmiva candralēkhāṃ  
śāntōparōdhāmiva śāradīṃ dyām |  
amaṃsta nirvighnaphalāmivēcchām  
śōkatyajamaṃ sūrakulēsvarastām || 13.33 ||

samētya siṃhīmiva tāmananyām  
yānōdyataṃ yādavapañcavaktram |  
āghuṣya gōmāyurivāmiṣārthī  
caidyāḥ krudhā dīptamukhō'nvadhāvat || 13.34 ||

rukmi ca tūrṇamaṃ pratipannarōśaḥ  
purō bhavan bhūmibhṛtāṃ sakhīnām |

parābhavasya pratikāramicchan  
jagrāha pārṣṇiṃ jagadēkanētuh || 13.35 ||

jighāṃsitē bhrātari jātakhēdaiḥ  
kāntābhilāpaiḥ katakairivāmbhaḥ |  
manaḥ prapēdē sahajāṃ prasattiṃ  
sattvādhikaṃ sātvatavaṃśagōptuh || 13.36 ||

sa vīkṣamāṇaḥ savilāsanētraṃ  
valgusmitaṃ vāmadṛśō mukhābjam |  
taduktibhiḥ svādutamābhirāsīt  
āpyāyitō nūnamanāvilābhiḥ || 13.37 ||

anudrutāṃ vairicamūṃ sa vīrō  
balēna ruddhvā nijabāhunaiva |  
vinirdiśan mārghabhavān viśēṣān  
viśvāsayāmāsa vidarbhakanyām || 13.38 ||

priyāsahāyaḥ padavīṃ sa gacchan  
drāghīyasīṃ dārukasārathistām |  
udagravēgānudadhēranūpē  
vītīn kṣaṇaṃ viśramayāṃbabhūva || 13.39 ||

bhayārṇavādudhṛtayā svayā'sau  
śriyēva sākṣādanubhūyamānaḥ |  
payōdhirūpāṃ pariḡhāṃ vilaṅghya  
dyusaṃmitāṃ dvāravatīmayāsīt || 13.40 ||

pariṣkṛtāṃ kāñcanatōraṇaistāṃ  
valgudhvajāṃ vandanadāmacitrām |



rāmāsahāyaḥ prasamīkṣya rēmē  
ramyaprasūnāñcitarājavīdhīm || 13.41 ||

mahīyasāṃ maṅgaladundubhīnāṃ  
nā dairavajñātapayōdhiśabdā |  
śrutōtsavānāṃ vidadhē purī sā  
svargaukasāṃ śrōtrasudhāmapūrvām || 13.42 ||

pratyēyuṣāṃ kaṃsaripuradūnāṃ  
dēvadrumāṅmiva jaṅgamānām |  
anargharatnābharaṇapradhānān  
ādatta divyānupadāviśēṣān || 13.43 ||

tasmin mahānīlamaṇiprakāśē  
tāṃ rukmiṇīmāhitarukmakāntim |  
purāṅganāḥ prēkṣitumīhamānāḥ  
svargādhikānāruruhuḥ svasaudhān || 13.44 ||

kalakvaṇannūpuracāruvādyāṃ  
karṇāvataṃsōditabhṛṅgagītām |  
kasyāścidanvāgatanātyavēdaṃ  
līlāgataṃ lāsyamabhūdapūrvam || 13.45 ||

paricyutaṃ kiñcidivāntarīyāṃ  
kācitsamālambya sahaiva kāntyā |  
kṣiptēva tīvrēṇa kutūhalēna  
kṣaṇēna vātāyanamāsasāda || 13.46 ||

āmucya tāṭaṅkamaṅgacakraṃ  
savyētarē satvaramāvrajantī |

anyēna kācidbhr̥śamābabhāsē  
karnēna kaivalyavibhūṣaṇēna || 13.47 ||

udañcitā bāhulatētarasyā  
maulīśrajā hastagr̥hītayā”sīt |  
jagajjigīṣōrmadanasya jaitrī  
patākayēvādbhutakētuyaṣṭiḥ || 13.48 ||

prakōṣṭhabhājaḥ priyaśārikāyāḥ  
payaḥ svayaṃ sādaramarpayantī |  
gavākṣamāgamyā gajēndrayātā  
kācit prasasmāra kṛtāvaśēṣam || 13.49 ||

pracāravēgāt truṭitēna cakrē  
hārēṇa muktāphalavarṣiṇā’nyā |  
adūrataḥ sannihitasya śaurēḥ  
ācāralājāñjalipūrvaraṅgam || 13.50 ||

stanāṃśukaṃ srastamabudhyamānā  
sakhījanē sasmitamīkṣamāṇē |  
parāmṛśantī vitatāna kācit  
pratikriyāṃ pāṇinakhāṃśujālaiḥ || 13.51 ||

sakhīdhṛtaiścāmaratālavṛntaiḥ  
āśyānatāṃ prāpitamaṅgarāgam |  
vilōkitē śārṅgiṇi vihvalā’nyā  
śvāsānilaiḥ śōṣamivāninīṣat || 13.52 ||

prasādhayantīmavadhīrya dhātrīm  
aṅgairasambhāvitabhūṣaṇā’nyā |

samīkṣya kṛṣṇaṃ sahasōpajātaiḥ  
 pariṣkriyāmādriyatēva bhāvaiḥ || 13.53 ||

bhruvā sphurantyā madanasya maurvīm  
 jyāghātarēkhāmabhidarśayantī |  
 anyānuṣaktē'pi harau viyātāṃ  
 prāyuṅkta dūtīmiva dṛṣṭimanyā || 13.54 ||

tadīkṣaṇē bharturiva smarantyā  
 kanyādaśāṃ kāmavaśādbhajantyā |  
 svayaṃvarārḥē svayamēva tasmin  
 kayācidādḥāyi kaṭākṣamālā || 13.55 ||

samēyuṣīmapratimēna yūnā  
 tāṃ rukmiṇīm vīkṣya vilīnabhāvā |  
 bhāgyaṃ kimasyā iti bhāvayanti  
 tadātmatāṃ nūnamalipsatānyā || 13.56 ||

kakṣyānibandhacyavanē salīlaṃ  
 stanāhitasvastikabāhubandhā |  
 jagatpatau paśyati jātabhīṣā  
 prāyastadāliṅganamabhyanaiṣīt || 13.57 ||

rathēna taṃ rājapathē prayāntaṃ  
 nirvyājasaṅgēna nisāmayanti |  
 tyaktā nimēṣairaparā'nvakārṣīt  
 citrāṅganānāṃ surayōṣitāṃ ca || 13.58 ||

samīkṣitasyāpi sahatvasaṅgāt  
 duṣprāpalōbhādapi dūyamānā |

galadbhiranyā valayaprasūnaiḥ  
 abhyarcanāmātanutēva śaurēḥ || 13.59 ||

samānakāntyā priyayā samētē  
 dṛṣṭē jagaddhātari jātarāgā |  
 praṇāmayōgyēyamitīva matvā  
 prāptaṃ padaṃ mēkhalayā parasyāḥ || 13.60 ||

tāsāṃ tadēkōtsukadarśanānāṃ  
 samādhibhājāmiva śēmuṣṭinām |  
 alaṃ prabhuḥ sō'pi na mātumāsīt  
 apāraharṣādanaghāmavasthām || 13.61 ||

avāruṇīsambhavasaurabhaistaiḥ  
 ananyasādhyādharma bimbarāgaiḥ |  
 nirañjanōpasthitanētraśōbhaiḥ  
 sa pipriyē pauravadhūmukhābjaiḥ || 13.62 ||

sa paurakanyākaraviprakīrṇān  
 prāyaḥ pratīcchannupacāralājān |  
 acīcarat syandanamabjanētraḥ  
 savyāpasavyēna gatēna vīdhīm || 13.63 ||

kahlārapadmōtpalakāntīcōraiḥ  
 kaṭākṣaṇaiḥ pauravadhūjanānām |  
 mugdhēnduhāsō mumudē mukundaḥ  
 paśyan priyāṃ prāpitapuṣpavṛṣṭim || 13.64 ||

kṛṣṇasya tāṃ skandhamupaghñayantīm  
 suradrumasyēva suvarṇavallīm |

avēkṣya nūnaṃ caturāḥ pumarthān  
 ananyalabhyānalabhanta paurāḥ || 13.65 ||

vaktraiḥ sudhāsōdarakāntipūraiḥ  
 kastūrikāpatrakalaṅkadṛśyaiḥ |  
 alakṣyadēhā vidadhurmṛgākṣyaḥ  
 pratyuptapūrṇēnduśatān gavākṣān || 13.66 ||

śucismitāḥ saudhatalāntarasthāḥ  
 padmēkṣaṇaṃ prēkṣya parisphurantyaḥ |  
 śaratpayōdōdarasaṃśritānāṃ  
 kṣaṇadyutīnāṃ dyutimanvavindan || 13.67 ||

apāṅgajālairasitōtpalābhaiḥ  
 kṛṣṇātmakaṃ bhāvamivōdvamantyaḥ |  
 vitēnirē rājapathē mṛgākṣyaḥ  
 tadādṛtāṃ barhavitānaśōbhām || 13.68 ||

harērabhikhyāmanupādhiramyāṃ  
 vilōcanairvītanimēṣavighnaiḥ |  
 āsvādayantyaḥ sudṛśastadānīm  
 ayatnaniṣpītasudhā ivā'san || 13.69 ||

ambhōruhāṅāmavalēpasīmāṃ  
 karṇōtpalānāmapi kāntikakṣyām |  
 vilaṅghyantāḥ sudṛśāṃ kaṭākṣā  
 vililyirē kṛṣṇamavāpya lakṣyam || 13.70 ||

tamātmavantāṃ paravidyayēva  
 parākramaṃ tatparayēva lakṣmyā |

tamēva dēvaṃ dayayēva juṣṭaṃ  
saṃmēnirē tattvavidāḥ sabhāryam || 13.71 ||

tāṃ prāpya citrāmiva tārakēśaḥ  
stavyaiḥ stutō vandigaṇairabhaumaiḥ |  
vivēśa dhāma svamudīrṇadhāmā  
vaivāhikīṃ sampadamāptumicchan || 13.72 ||

vihārayōgēna vibhajya yuktaṃ  
mithō'nurūpaṃ mithunaṃ tadādyam |  
upācaran vyōmacarā yathārhaṃ  
saṃprīṇanairutsavasamaṃvidhānaiḥ || 13.73 ||

sadā'bhigamyairabhigamyamānaṃ  
viśrāṇanē vaiśravaṇāt prabhūtam |  
taṃ śaṅkhapadmapramukhā mahāntaḥ  
siṣēvirē sévadhayaḥ samētāḥ || 13.74 ||

akṛtsnasaṃvēdini jīvalākē  
saṃgrāhayan dharmamathātmavṛtṭyā |  
pratyarcayāmāsa munīnupētān  
prabhuḥ svayaṃ prēśya ivōpacāraiḥ || 13.75 ||

apatrapāviplutacētasō yē  
tyaktvā vipakṣaṃ tarasōpasēduḥ |  
yathākramaṃ sātyakirutsavādau  
saṃbhāvayāmāsa sabhāsadastān || 13.76 ||

śubhaṃyavaḥ svāmimahōtsavēna  
svārājyamakṣayyamivāptavantaḥ |

dattōpacārā vasudēvadāraiḥ  
 puṇyāśayaḥ pauraṇā jaharṣuḥ || 13.77 ||

sahōdaranyastabharastadātmā  
 rukmāṇi ratnāni ca rauhiṇēyaḥ |  
 adatta santōṣavaśādabhīkṣṇaṃ  
 vāñchādhikaṃ vandivanīpakānām || 13.78 ||

ananyabhaktairanubhāvyabhūmnā  
 dattēkṣaṇō dānapatistridhāmnā |  
 samāhitaiḥ saṃmatamuddhavādyaiḥ  
 purōdhasāṃ pūjanamācacāra || 13.79 ||

āhanyamānā dhṛtahēmakōṇaiḥ  
 gandharvamukhyairiva gādhavidyaiḥ |  
 jātānunādā jagatāṃ trayāṇāṃ  
 dōṣacchidō dundubhayaḥ praṇēduḥ || 13.80 ||

vibhāvitāṃ śikṣitanātyavēdaiḥ  
 udvāhasaṃgītamudārakṣiptam |  
 prasādanaṃ dṛṣṭimānaśśrutinām  
 adivyamāskanditadivyaṃsīt || 13.81 ||

lāvanyapūraṃ lalitāṅgayaṣṭēḥ  
 kārtsnyēna nirvēṣṭumapārayantyaḥ |  
 aṅgāni vadhvāḥ kulavṛddhanāryaḥ  
 prasādhanairantarayāmbabhūvuḥ || 13.82 ||

prayujyamānāni tayōryathārhaṃ  
 maṅgalyamālyābharaṇākṣatāni |

prāyēṇa lōkābhyudayaṃ pradātum  
tatsaṅgamāttādrśatāmakāṅkṣan || 13.83 ||

arātipakṣārṇavamandarābhē  
hastē harēryattadabandhi sūtram |  
tadādadē sthānavaśādabhikhyāṃ  
saṃvītanāgēndranidarśanīyām || 13.84 ||

samēdhitastasya vivāhavahniḥ  
purōdhasā puṇyakṛdagrimēṇa |  
pradakṣiṇāvṛttaśikhākālāpaḥ  
prāyēṇa nīrājanamātatāna || 13.85 ||

āsāsya lājāñjalihōmabhājā  
kṣēmāśiṣā kiñcidaśēṣahr̥dyam |  
anyōnyamākēkarasasmitākṣā -  
vapaśyatāmādimadampatī tau || 13.86 ||

vailakṣyaḍōlāmiva saṃśritānām  
vilōcanānām vavṛdhē vihāraiḥ |  
tayōrananyādrśavaibhavānām  
anyōnyarājīvamadhuvratānām || 13.87 ||

parasparam pāṇisarōjayōgāt  
babhūvatustau pulakāñcitāṅgau |  
asvidyatām ca jvalanastu mandaiḥ  
asūta dhūmairadhivāsamātram || 13.88 ||

samantrakam sākṣiṇi havyavāhē  
sakhyōcitām saptapadīm bhajantau |



svaśāsanēna svayamanvayātām  
 ācāramāgantukadampatīnām || 13.89 ||

anvētu viṣṇuḥ svayamityudīrya  
 priyāṃ parādhīna ivānugacchan |  
 jāyāpatīnāṃ jagadudbhavānāṃ  
 bhavyāṃ daśāṃ bhāvayati sma nāthaḥ || 13.90 ||

ātmānamēva svayamagnirūpaṃ  
 parikramaiḥ paryacaratsa dēvaḥ |  
 viśvasya bāhyāntaranityavr̥tṭyā  
 na karma kartā ca ya ēva yēśām || 13.91 ||

pradakṣiṇēna kramaṇēna tābhyāṃ  
 dattārcanō divyavadhūvarābhyām |  
 nūnaṃ tathā'narca vighūrṇanēna  
 svāntaḥ sthitau vahnirapi svayaṃ tau || 13.92 ||

tasyāḥ salīlam caraṇāravindaṃ  
 kāmī gṛhītvā karapaṅkajābhyām |  
 āsthāpayadyāṃ dṛṣadaṃ mukundaḥ  
 sā'bhūt svayaṃ maulimaṇiḥ śrutīnām || 13.93 ||

yadatra karmaṇyayathākṛtaṃ tat  
 sviṣṭaṃ kriyādagñiriti bruvāṇaḥ |  
 svatējasā bhāvitaviśvatējāḥ  
 svāhāsakhaṃ dēvamupāsta dēvaḥ || 13.94 ||

rāmasya sītēva ramēva viṣṇōḥ  
 amuṣya bhūyāstvamihaikapatnī |

ityūciṣō yādavavṛddhadārān  
 prītāśayā praikṣata sā sanāthā || 13.95 ||

varēṇa vandyēna surāsurāṇāṃ  
 maṅgalyasīmāntabhuvā ca vadhvā |  
 samīkṣitā brahmasutasya patnī  
 sarvairabhūt sādaradarśanīyā || 13.96 ||

tadēkabhāvā tamananyabhāvaṃ  
 nāthapriyā nāthamanuvrajantī |  
 abhīṣṭasiddhēradhidēvatēyaṃ  
 yadvā savitrīti yathārthamūcē || 13.97 ||

kṛtāśiṣaṃ kṛṣṇagrhēśvarīṃ tām  
 purōdhasā puṇyamanōrathēna |  
 sakautukāṃ kautukinaḥ suratnaiḥ  
 abhyarcayāmāsuramātyavṛddhāḥ || 13.98 ||

manuṣyatām mānayatō vihāraiḥ  
 svāmēva dēvīmupayacchatastē |  
 samēdhatām maṅgalamityuśantaḥ  
 satyāśiṣastaṃ munayaḥ śaśaṃsuḥ || 13.99 ||

pradāya tābhyāmupadāḥ samīcīḥ  
 pratyāgatāḥ svāni grhāṇi paurāḥ |  
 āśāpatīnāṃ vibhavādanūnāṃ  
 tatraiva tē sampadamanvabhūvan || 13.100 ||

strīpuṃsanāmnā bahudhā vibhaktam  
 viśvaṃ yayōrēva vibhūtimāhuḥ |

na yō jahau dvāravatīm na tābhyām  
 aṅgīkṛtāmādimadampatībhyām || 13.101 ||

vadhūsakhē tatra jagannivāsē  
 vasatyamaryādaguṇānubhāvē |  
 tasminnivā'sīdanapāyabhāvā  
 tasyām nagaryāmapī rukmiṇī śrīḥ || 13.102 ||

tasyāḥ kaṭākṣairvihitābhiṣēkaḥ  
 tadbāhunā kalpitakaṇṭhamālyāḥ |  
 avāpa śōbhāmadhikām mukundaḥ  
 saubhāgyasiṃhāsanāsārvabhaumīm || 13.103 ||

kadambagōlaśriyamākṣipantaṃ  
 kandarparūpōdayapūrvarūpam |  
 priyāpariṣvaṅgarasēna dhanyaṃ  
 prītāśayō bahvamatātmadēham || 13.104 ||

tām prāpya kṛṣṇaḥ prabhutāmiva svām  
 manaḥprasūtēriḥ mantrasiddhim |  
 āsīdabhītaiḥ sahasā'bhigamyō  
 mitrairamitraitairapi sāparādhaiḥ || 13.105 ||

śrīvatsasaṃsthānajuṣā prakṛtyā  
 sthānēna cihnēna ca lakṣaṇīyau |  
 drṣṭāvabhīṣṭaṃ bhajatām dadātē  
 jagatpatī tāviha dāmpatī dvau || 13.106 ||

na tē manuṣyā na ca dēvatāstē  
 prāyēṇa tāvēva tathābhavantau |

yairēvamanyōnyavibhūṣitaṃ tat

dvandvātigam dvandvamavaikṣi dhanyaiḥ || 13.107 ||

atha samuditaharṣairādr̥tō mantrivṛddhaiḥ

surapatidayitābhiḥ stūyamānāpadānaḥ |

rucimiva nirapāyāṃ rukmiṇīm prāpya hr̥ṣyan

yadupatiradhicakrē yāyajūkādhikāram || 13.108 ||

subhagamupalabimbē śātakumbhē'pi ratnaṃ

kanati vipinabhāgē kālakaṇṭhē'pi gaṅgā |

vaśikanṛpagr̥hē sā vāsudēvē'pyadīvyat

na hi bhavati viśēṣaḥ kvāpi nityōnnatānām || 13.109 ||

|| iti śrīkavitārkkikasiṃhasya sarvatantrasvatantrasya

śrīmadvēṅkaṭanāthasya vēdāntācāryasya kṛtiṣu

yādavābhyudayē mahākāvye trayōdaśaḥ sargaḥ ||

kavitārkkikasiṃhāya kalyāṇaguṇasālinē |

śrīmatē vēṅkaṭēśāya vēdāntaguravē namaḥ ||